

فقہ اعظم مفتی محمد نور اللہ بصیر پوری

نور احمد شاہتاز

۳۔ اپریل ۲۰۰۵ء کو جوہر نگر لاہور میں فقہ اسلامی کے حوالہ سے ایک کانفرنس بعنوان فقہ اعظم کانفرنس منعقد ہوئی۔ کانفرنس کا اہتمام بزم غلامان فقہ اعظم دارالعلوم خفیہ فریدیہ بصیر پور نے کیا تھا۔ فقہ اعظم علامہ مفتی محمد نور اللہ بصیر پوری نور اللہ مرقدہ کے جانشین جناب مفتی صاحبزادہ محمد محبت اللہ نوری اس کانفرنس کے صدر نشین تھے۔ الحما آرٹ کونسل کے ہال نمبر ۱ میں کانفرنس کا اہتمام تھا۔ مجلہ فقہ اسلامی کے موسس و مدیر اعزازی پروفیسر ڈاکٹر نور احمد شاہتاز صاحب نے اس کانفرنس میں ایک مقالہ پیش کیا جو قلمین کی دلچسپی کے لئے پیش خدمت ہے۔ (مجلس ادارت)

بسم اللہ الرحمن الرحیم وہ نستعین

صاحبان علم و فقہ، حضرات علماء کرام

آج کی یہ فقہ اعظم کانفرنس ایک ایسے وقت میں منعقد ہو رہی ہے جب تدبر فی القرآن والسنة اور تفقہ فی الدین کی ضرورت..... ہر لحاظ سے، ازمئہ ماضیہ سے کہیں زیادہ ہے۔

امام اعظم رحمۃ اللہ علیہ سے براہ راست فیض پانے والے حضرت داتا گنج بخش علی بجویری رحمۃ اللہ علیہ کے شہر لاہور میں..... فقہ اعظم کانفرنس کا انعقاد ایسے وقت میں..... جب اس شہر کو سمجھ بوجھ اور بصیرت سے عاری کرنے کے لئے..... عالمی بھکاری..... سرگرم عمل ہیں..... اور مانگے مانگے کی دولت سے..... اس شہر کی خواتین کے سر سے دوپٹے اتروانے..... اور انہیں مردوں کی عقلوں پر ڈالنے کا..... ایلٹیمی فریضہ انجام دینے میں ہمہ تن مصروف ہیں..... ایسے میں..... اس شہر میں نور بصیرت عام کرنے کی تدبیر..... اور نور اللہ البصیر..... کی ضیا پاشیوں کی تقریب..... نہایت بروقت اور

امام محمد بن اور بس شافعی رحمۃ اللہ علیہ کا سن ولادت ۱۵۰ ہجری اور سن وفات ۲۰۴ ہجری ہے ☆

حضرت فقیہ اعظم رحمۃ اللہ علیہ ایسی بزرگ ہستی تھے جو لومۃ لائیم کی پرداہ کئے بغیر..... احکامات دین کی تشریح و تعبیر..... بلا لحاظ مناصب..... بلا خوف بلا مل،..... اور بلا رغبت سیم و زر..... فرماتے تھے۔ یہ اوصاف ان میں اس لئے تھے کہ وہ اللہ کے جانوں میں سے ایسے جو ان مرد تھے جن کے بارے ایک مرد قلندر نے کہا ہے:

آئین جو ان مرداں حق گوئی بے باکی اللہ کے شیروں کو آتی نہیں رو باہی

جی ہاں وہ ایک جوان تھے،..... جہاں نہیں تھے..... وہ فقہ و فتاویٰ کے معاملہ میں اس لئے بے دھڑک تھے کہ اس کا رنیر کے سلسلہ میں وہ اللہ سے اجر کے متمنی تھے،..... اللہ کے باغیوں سے مناصب کے طلبگار نہیں تھے۔

ان کے فتاویٰ میں ان کا قلم طاغوت کے سر قلم کرتا اس لئے نظر آتا ہے کہ انہوں نے کبھی کسی طاغوتی طاقت کا طوق اپنے گلے میں ڈالنے کی بجائے، ہمیشہ قدوسی و جبروتی تمنے اپنے سینے پہ سجائے..... اور وہ کبھی کسی ہاروت و ماروت سے جادوئے زرکش سیکھے نہیں گئے۔ بلکہ سحر زلف مصطفیٰ کے اسیر ہو کر..... ناموس مصطفیٰ کی حفاظت و تحفظ کی خاطر..... اپنی جمع پونجی بھی بارہا..... غلامان مصطفیٰ کے قدموں پہ نچھا کر دی۔

انہوں نے کبھی کسی ساہوکار سے ذاتی خرچ کی مد میں لکھو کھ وصول نہیں کئے بلکہ تاجدار اغنیاء و اصفیاء کے عطا کردہ عشق و محبت کے صلوک پر گزر برکی۔

آج بہت لوگ نمازیں پڑھتے پڑھاتے اور، اپنی پیشانیوں پر محراب بناتے ہیں، مگر ان کے سجدے اوروں کو تو کیا خود انہی کو فواہش و منکرات سے امن نہیں دے پاتے، اس لئے کہ..... رب قارئی للقرآن والقرآن یلعنہ کے مصداق..... رب مصلیٰ یصلیٰ والصلوة تلعنہ،..... نمازوں میں اثر اس لئے نہیں کہ نمازوں میں خشوع نہیں رہا اور اکثر جھکنے والی پیشانیاں ناصیبات کاذبات ہیں، شاعر مشرق نے انہی ناصیبات کاذبات کے لئے کہا تھا:

میں جو سر بسجدہ ہوا کبھی تو زمیں سے آنے لگی صدا

تیرا دل تو ہے ضم آشتا تجھے کیا ملے گا نماز میں

مگر..... حضرت فقیہ اعظم سجدہ ریز ہوتے تو چونکہ علم ان کا اوزھنا بچھونا اور فقہ ان کے ماتھے کا جھومر تھا، اس لئے وہ سجدہ ریز ہوتے تو جبین فقہ و بصیرت زمین پہ جھک جاتی، اور غیب سے ندا آتی

..... ارفع راسک واسئل نعطی.....

حضرات محترم آج ہم..... جب فقیہ اعظم کی بات کر رہے ہیں..... تو یہ حقیقت بھی ذہن نشین رہے کہ..... فقیہ وہ ہوتا ہے جو پانچ علوم کا جامع ہو، یعنی علم الکتاب کا (۲) علم السنۃ کا (۳) علماً سلف کے اقوال و آثار کا (۴) علوم عربیہ کا (۵) اور علم قیاس کا

فقہ وہی ہے جو علامہ علوم و شگاہ ہو..... جو بدعات و منکرات اور کبار سے مجتنب ہو،..... اور صفائے اس کی نگاہ میں صفائے نہ رہیں،..... اس لئے کہ صفائے پر اصرار..... مرتبہ ع ثقاہت سے گرا دیتا ہے۔

پھر اسے کتاب اللہ کے حوالے سے یہ معلوم ہو کہ ناخ و منسوخ،..... مجمل و مفسر،..... خاص و عام،..... محکم و متشابہ،..... کراہت و تحریم،..... اباحت و استحباب..... اور وجوب کی تفصیلات و مقتضیات کیا ہیں۔

سنت کے حوالے سے وہ جانتا ہو کہ احادیث صحیحہ و ضعیفہ..... مردودہ و مقبولہ،..... مسانید و مراسیل..... کی تفصیلات و ترتیبات کیا ہیں۔

عربی زبان کے محاورات اور ان کے استعمالات کا علم..... ایک فقیہ کے لئے اتنا ہی ضروری ہے..... جتنا کہ منطقی میں کلیات و جزئیات،..... تصدیقات و تصورات..... صغری و کبری..... اور حد اوسط وغیرہ کی شناخت لازم ہے۔

صحابہ و تابعین رضوان اللہ علیہم اجمعین کے اقوال و آثار کے نتیجے میں جن احکام کی تصریح ہوتی ہے،..... اور فقہاء امت کے فتاویٰ سے جن معاملات کی تشریح ہوتی ہے..... ان سے کما حقہ واقفیت..... ایک فقیہ کے لئے ایسی ہی اہم ہے جیسی کہ..... ایک قانون دان کے لئے ماضی کے عدالتی فیصلوں..... اور بزبان قانون..... اہم نظائر یا Precidences سے واقفیت۔

فتاویٰ نوریہ رضویہ دیکھئے..... یا نوری کہکشاں کے ان زندہ و تابندہ ستاروں (حضرت کے تلامذہ) سے پوچھئے..... بحمدہ تعالیٰ ہمارے مدد و محترم قبلہ فقیہ اعظم ان تمام معیارات پر پورے اترتے نظر آتے ہیں۔ فتاویٰ نوریہ کی زبان خود بتاتی ہے کہ یہ کسی ایسے سراپا سے متعلق ہے..... جو

☆ فرض وہ فعل ہے جسے کرنے کا حکم اللہ تعالیٰ نے دیا ہو اور جسے جان بوجھ کر ترک کرنا سخت گناہ ہے ☆

خاک کی نہیں نوری تھا۔۔۔۔۔ یا خلتا خاک کی تھا مگر خلتا نوری تھا۔

فتاویٰ نویسی یا کارِ افتاء انفرادی اجتہاد یا شخصی اجتہاد کی ایک صورت ہے۔۔۔۔۔ اور کسی مجتہد یا فقیہ میں جن شرائط کا پایا جانا ضروری ہے، فقہائے کرام اور علماء اصولیین نے انہیں بڑے شرح و بسط سے بیان کیا ہے۔۔۔۔۔ اور اس دورِ انحطاط میں ان شرائط کا حامل فقیہ و مجتہدِ کامل۔۔۔۔۔ چراغ لے کر ڈھونڈیے تو بھی نہیں ملے گا۔۔۔۔۔ ہاں البتہ کچھ بندگانِ خدا ایسے ضرور ہیں جن کا دم بہر حال نفیست ہے۔۔۔۔۔ البتہ ماضی قریب میں ایسی شخصیات حضرت قبلہ فقیہ اعظم، بصیر پوری، حضرت قبلہ محدث اعظم لائل پوری۔۔۔۔۔ اور ان سے قبل مجددِ دین و ملت اعلیٰ حضرت خاسن بریلوی۔۔۔۔۔ اور مجددِ گولڑوی رحمہما اللہ کی صورت میں دیکھی جاسکتی ہیں۔

آج کے اس پر آشوب دور میں علوم و فنون کی جو کیفیت ہے وہ کسی پر تحقیق نہیں؛ شہت بہار شریعت اور شرح صحیح مسلم کے مفتی عام ہیں۔۔۔۔۔ اور کتب فقہ و فتاویٰ پر دسترس رکھنے والے خال خال۔۔۔۔۔ مگر حیرت ہوتی ہے۔۔۔۔۔ کہ جنہیں ٹی وی اور ٹیلیفون کتاب کھولنے کی فرصت نہیں دیتے وہ بھی فقیہ بلکہ فقیہ ملت و فقیہ امت کہلانے کے لئے بے چین و بے قرار نظر آتے ہیں۔

حضرت فقیہ اعظم رحمۃ اللہ تعالیٰ علیہ کے خصائص میں سے ایک یہ بھی ہے کہ آپ نے کبھی اپنے لئے کسی بڑے لقب کی تمنا کی نہ کسی بڑے منصب کے لئے خود کو پیش کیا۔ وقت کے اجلہ علماء نے خود آپ کو فقیہ اعظم کے لقب سے ملقب فرمایا، مگر افسوس سے کہنا پڑتا ہے کہ آج بڑے بڑے القاب کی حرص و ہوس اس قدر ہے کہ من ترا حاجی گویم تو مرا حاجی گو کے مصداق، اگر میں آپ کو محدث اعظم مان لوں تو آپ بھی مجھے فقیہ امت تسلیم کر لیں گے، کی ریت چل پڑی ہے۔

حضرت فقیہ اعظم رحمۃ اللہ علیہ نے اپنے شب و روز کا۔۔۔۔۔ عباداتِ معروفہ کے علاوہ سارا وقت۔۔۔۔۔ فقہی جزئیات کو سمجھنے سمجھانے اور خلقِ خدا کی فقہی ضروریات کو پورا کرنے میں صرف کیا یہی وجہ ہے کہ فقہی مسائل پر ان کی نظر بڑی گہری ہے۔ انہوں نے اپنے فتاویٰ میں تیسیر کے پہلو کو ہمیشہ غالب رکھا، ٹرین میں نماز پڑھنے کے حوالہ سے ان سے دریافت کیا گیا تو آپ نے برملا لکھا:

چلتی ریل گاڑی چلتی کشتی کے مشابہ ہے کہ دونوں کسی جانور کے کھینچنے سے نہیں بلکہ ہوا

وہا پ کے ذریعہ سے چلتی ہیں اور کشتی باوجود یکہ پانی کے اوپر چلتی ہے اور زمین یا کسی ایسی ٹھوس چیز پر نہیں چلتی جس پر بلا واسطہ سجدہ یا قیام ہو سکے مگر پھر بھی اس میں نماز جائز ہے بحکم احادیث مرفوعہ و موقوفہ، مستدرک و سنن بیہقی و دارقطنی وغیرہ۔ پھر فرماتے ہیں کہ کشتی..... سوار کے لئے بمنزلہ زمین اور کمرے کے ہے اس کا چلنا مکان اور سوار کے تبدیل کا موجب نہیں تو چلتی ریل بھی..... سوار کے لئے بمنزلہ زمین اور کمرے کے ہوگی..... اس فتویٰ کے سلسلہ میں حضرت فقیہ اعظم نے جن کتب کا حوالہ دیا وہ نہایت معتبر ہیں، یعنی فتاویٰ قاضی خان، فتح القدر، تبیین الحقائق، بحر الرائق، فتاویٰ ہندیہ، تنویر الابصار، فتاویٰ شامی، بدائع الصنائع، المہبوط، الکفایہ، مجمع الانہر، سراجیہ، الدر المنشی، وغیرہ۔

حضرت فقیہ اعظم فقہ میں حضرت امام اعظم رحمۃ اللہ علیہ کے مقلد ہیں لیکن..... وہ مقلد محض نہیں..... بلکہ مجتہد مقلد ہیں،..... امام اعظم رحمۃ اللہ علیہ کا احترام اور ان کی جلالت شان کے آپ اس قدر گرویدہ ہیں کہ فرماتے ہیں:

مسائل میں فتویٰ امام اعظم ہی کے قول پر دینا چاہئے.....، مگر جہاں کہیں شرعی ضرورت ہوتی آپ امام اعظم رحمۃ اللہ علیہ کی بجائے امام ابو یوسف و امام محمد رحمہما اللہ کے قول پر بھی فتویٰ دیتے تھے۔

آپ فقہ میں وسعت نظری کے قائل..... اور تنگ نظری سے کوسوں دور تھے،..... چنانچہ جب لاؤڈ اسپیکر نیا نیا ایجاد ہو کر..... ہندوپاک میں پہنچا تو اس کے استعمال پر طول طویل بحثیں چل نکلیں اس کے عدم جواز پر لوگ دور کی کوڑی لائے کسی نے لکھا کہ اسپیکر سمندر پار کفار کا تیار کردہ ہے اور اسے کفار اپنے معابد و مجالس کفریہ میں استعمال کیا کرتے ہیں، لہذا یہ جائز الاستعمال نہیں۔

آپ نے فرمایا: اسلام ایسی تنگ نظری اور چھوت چھات کا قائل نہیں اعلیٰ حضرت امام اہل سنت رضی اللہ عنہ نے اپنے فتاویٰ میں اس مسئلہ کی بڑی وضاحت فرمائی ہے اور لکھا ہے کہ کسی شئی کا محل احتیاط سے دور یا کسی قوم کا بے احتیاط و شعور اور پروائے نجاست و حرمت سے مجبور ہونا اسے مستلزم نہیں کہ وہ شئی یا اس قوم کی استعمالی خواہ بنائی ہوئی چیزیں مطلقاً ناپاک یا حرام و ممنوع قرار پائیں۔ (ج ۱ ص ۲۵۴)

پھر دیکھتے ہیں کہ یہ اعتراض نہایت ہی حیرت افزا ہے، ہم یہ جانتے ہیں کہ ہر شئی کا خالق حقیقی اللہ تعالیٰ ہے جس نے **تین کھلیق ما لا تعلمون** فرماتے ہوئے نئی نئی ایجادات کے مفید و مباح ہونے کی ہدایت کر دی، جب تک کوئی خاص شرعی دلیل کسی خاص نو ایجاد چیز کو ناجائز نہ بنائے اس وقت تک ناجائز کہنا جائز نہیں۔ اور صد ہا آیات و احادیث سے یہ قاعدہ ثابت ہے کہ **الاصول فی الاشیاء الاباحۃ** (ج ۱ ص ۴۵۴)

لاؤڈ اسپیکر کے استعمال کے حوالہ سے آپ کی تحقیقات نہایت مدلل اور قابل مطالعہ ہیں۔ جدید مصنوعات کے استعمال کے حوالہ سے حضرت فقہ اعظم کا نقطہ نظر بڑا واضح اور تیسیر کے اصول کے مطابق تھا، مگر حرم و احتیاط اس قدر کہ قرآن و سنت کی دلیل کو ہمیشہ مقدم رکھتے پھر اقوال فقہاء و فتاویٰ کو دلیل بناتے، کسی نے گھڑی کے چین کے استعمال سے متعلق دریافت کیا تو فرمایا:

کہا جاتا ہے کہ دھات کے چین زبور اور زینت کا سامان ہیں لہذا ناجائز ہیں حالانکہ یہ کہنا بھی ظلم ہے۔ ہمارا رب جل و علا فرماتا ہے کہ **قل من حرم زینۃ اللہ الی اخر لعبادہ**، کوئی بھی چیز جس میں زیب و زینت ہو صرف زیب و زینت کی وجہ سے مردوں پر حرام نہیں ہو سکتی چین ہو یا گھڑی عینک ہو یا چھڑی، مایا لگی دستار ہو یا اچکن۔ جن میں زیب و زینت پایا جاتا ہے سب جائز الاستعمال ہیں۔

اس سوال کے جواب میں کہ گھڑی کا چین دھات کا بنا ہوا ہے اور لوہے سے بنا ہوا ہے آپ نے لکھا:

اگر دھاتوں کا پہننا حرام ہوتا تو ان کی سب استعمالی چیزیں جو پہنی نہیں جاتیں حرام ہوتیں جیسے لاری، گاڑی، کرسی، صوفے، حقے، چمچے وغیرہ سب چیزیں حرام ہوتیں۔

پھر آپ نے اپنی تائید میں حدیث مبارکہ سے ایک شرعی قاعدہ بیان فرمایا: کہ **الطال ما اصل اللہ فی کتابہ والحرام ما حرم اللہ فی کتابہ و ما سکت عنہ فقہ ما عفا عنہ**۔ (ج ۱ ص ۵۲۰)

معاشرتی افراط و تفریط معاشرے کے ہر شعبہ پر اثر انداز ہوتی ہے، اور ایسے ہی تعصب

بھی دین و دنیا کو متاثر کرتا ہے، آج کے روشن خیال دور میں بھی بعض لوگ ابھی تک ٹوپی بغیر عمامہ، عمامہ بغیر ٹوپی، جیسے مسائل میں الجھے ہوئے ہیں، حضرت فقیہ اعظم کے سامنے یہ مسئلہ پیش ہوا تو آپ نے نہایت عمدہ انداز میں اس افراط و تفریط سے نکلنے کی راہ بتائی، آپ نے لکھا:

ائمہ کرام اور فقہاء عظام نے کسی کتاب میں یہ نہیں فرمایا کہ اکیلی ٹوپی یا اکیلا عمامہ پہن کر نماز مکروہ ہے۔ اور نہ ہی یہ فرمایا کہ نماز میں عمامہ بیع ٹوپی پہننا ضروری ہے۔ تو روز روشن کی طرح واضح ہو گیا کہ حدیث رکازہ کا منشا وہ نہیں جو بعض لوگوں نے سمجھا ہے۔ اور یہ تاویل کہ عمامہ سے مراد ٹوپی پر عمامہ ہے محض غلط ہے۔

حضرت فقیہ اعظم رحمۃ اللہ علیہ مسلک امام اعظم ابوحنیفہ کے مطابق ایک مصلب سنی تھے، اکابر علماء اہل سنت سے آپ کو خاص نسبت تھی آپ کے اساتذہ میں حضرت علامہ ابوالبرکات سید احمد قادری رحمۃ اللہ علیہ، حضرت علامہ سید دیدار علی شاہ صاحب الوری رحمۃ اللہ علیہ اور دیگر علماء کرام کے نام آتے ہیں جبکہ آپ کے مرشد شیخ حضرت صدر الافاضل مولانا نعیم الدین مراد آبادی رحمۃ اللہ علیہ ہیں۔ یہی وجہ ہے کہ فقہ و فتاویٰ میں آپ نے ہمیشہ اپنے اکابر کا تتبع کیا ہے، لیکن کسی تعصب کے پیش نظر نہیں بلکہ حق کو حق جان کر، یہی وجہ ہے کہ آپ فرقہ وارانہ تعصبات سے ہمیشہ دور رہے اور کبھی کسی فرقہ کے پیروکار یا عالم کی کسی بات کو محض اس لئے غلط نہیں کہا کہ اس کا تعلق فلاں فرقہ سے ہے۔ ایک فتویٰ کے جواب میں آپ نے لکھا:

کسی دیوبندی کی سچی بات محض اس لئے جھوٹی نہیں ہو سکتی کہ وہ دیوبندی کی بات ہے۔)

(ج ۱ ص ۷۷)

حضرت فقیہ اعظم رحمۃ اللہ علیہ نے محض تقلیدی فتاویٰ جاری نہیں فرمائے اور نہ آپ محض ناقل اقوال و فتاویٰ تھے، جیسا کہ آج کل رواج ہے کہ بعض مفتیان کرام کی مفتیت محض دیگر فتاویٰ کی عبارات نقل کرنے سے عبارت ہے۔ حضرت فقیہ اعظم مفتی تھے مگر مجتہد مفتی، آپ نے اکابر علماء کے فتاویٰ بطور نظر استعمال کئے مگر فتاویٰ اپنے اجتہاد سے صادر فرمائے۔

آج کل جدید طبقہ کے لوگ اجتہاد کی بہت بات کرتے ہیں اور خصوصاً ہماری عصری درس گاہوں اور جامعات میں پر جوش نوجوان اساتذہ کو اجتہاد کا ہیضہ کچھ زیادہ ہی ہے ایسے ہی ایک

☆ الایمان مبنیة علی الالفاظ لا علی الاغراض ☆ قسم کا دارودارالفاظ ہوتا ہے اغراض پر نہیں

مجتہد نے ٹی وی کی موج میں آ کر یہ اجتہاد فرمایا کہ نیل پالش لگانا جائز اور بے پردہ رہنا خصوصاً چہرے کو بے پردہ کرنا خواتین کے لئے نہایت ضروری ہے۔

آج کل یہ کہنے کی وبا عام ہے کہ..... اسلاف نے جو کچھ استنباط مسائل کیا تھا اور نہایت عرق ریزی سے جو اصول و ضوابط فقہ کے مرتب کئے تھے وہ سب بے کار ہو چکے ہیں اور فقہ کی تدوین نو کی اشد ضرورت ہے۔ اور اس تدوین نو کے ایک پرچارک سے جب سوال کیا گیا کہ عورت کی امامت سے متعلق جناب کیا فرماتے ہیں تو انہوں نے کہا قرآن و سنت میں اس کی کہیں ممانعت نہیں۔ اگر امت نے اسے اب تک جاری نہیں کیا تو یہ ایک الگ بات ہے۔

نمازوں میں اختلاط مرد و زن کے حوالہ سے ایسے ہی ایک روشن خیال نام نہاد مجتہد سے پوچھا گیا تو اس نے کہا، آخر اس میں حرج ہی کیا ہے؟ اور نماز تو سب پر فرض ہے پھر اگر یہ فریضہ باجماعت مخلوط ادا کر لیا جائے تو کون سی قیامت آجائے گی؟

جی ہاں کوئی قیامت نہیں آئے گی کیونکہ

خواہش جو یہ ہے کہ

محبوب بھی پہلو میں رہے تو بھی رہے خوش یارب کوئی ایسی ادا ہم کو عطا کر

حیف ہے مولانا شبلی نعمانی کے خاندان کی ایک دختر باعث ننگ ملت اسلامیہ ہو۔

آج حدت پسندی کے نام پر قوم کو بے وقوف بنا کر اغیار سے داد و تحسین وصول کرنے کی جو روش چلی ہے اس میں بہنے کو ہر وہ شخص تیار ہے جسے روایت پسندی سے سردکار نہیں، لیکن یاد رکھنا چاہئے ہماری ایک تہذیب ہے، ہمارا ایک کلچر ہے، ہم روایتوں کے امین ہیں، ہمارے اسلاف نے جو روایات قائم کیں انہیں چند سکوں کے عوض دے ڈالنا **ولا تستروا بآیاتنا ثمنا قليلا** کے فرمان کے بموجب اللہ کے غضب و عتاب کو دعوت دینا ہے۔ ہمارے اسلاف کی یہ خوبی رہی ہے کہ انہوں نے روایت کو برقرار رکھا اور جدیدیت کی ہر اس لہر کی پرزور مخالف و مذمت کی جو لادینیت کے طوفان سے اٹھی تھی۔

حضرت فقیہ اعظم رحمۃ اللہ علیہ نے فتاویٰ تو دیئے جدید دور کے لوگوں کی ضرورت کے پیش نظر لیکن، ان فتاویٰ میں آپ نے اسلاف کی روایات کی پاسداری کا بھی حق ادا کر دیا اور

جدیدیت کو یہ کہنے کا موقع نہیں دیا کہ علماء قدامت پسند ہیں اور ان کے پاس جدید دور کے مسائل کا حل نہیں۔

جدید فقہی مسائل پر آپ نے اس وقت گفتگو کی جب ملک کے اکثر و بیشتر علماء خاموشی میں عافیت خیال کر رہے تھے، انتقال خون اور عطیہ خون کا مسئلہ پیش آیا تو آپ نے بروقت اس کے جواز کا فتویٰ دے کر اپنی علمی بصیرت کا ثبوت دیا، اور احادیث مبارکہ سے خون دینے اور بالخصوص جان بچانے کی ضرورت کے پیش نظر خون دینے اور مجاہدین فی سبیل اللہ کو خون کی ضرورت پڑنے پر خون دینے کو **تعاون علی البر والتقویٰ** قرار دیا۔

ہومیو پیتھک دواؤں میں الکوحل کی آمیزش کے حوالہ سے آپ نے عدیم الظہیر تحقیق پیش کر کے ایسی دواؤں کا استعمال جائز قرار دیا جن میں قلب ماہیت سے حرمت مرتفع ہو جاتی ہے یا جن میں ایسا الکوحل استعمال ہوا ہو جو اصلاً شکر کی تعریف میں نہیں آتا۔
کرنٹی نوٹوں اور پراویڈنٹ فنڈ پر زکوٰۃ جیسے مسائل پر آپ کی تحقیقات نے سنت کی لاج رکھی اور اہل سنت بھی فخر سے سر بلند ہو کر کہنے کے قابل ہوئے کہ ان کے ہاں بھی جدید مسائل پر غور و خوض کرنے والے موجود ہیں۔

حضرت فقیہ اعظم رحمۃ اللہ علیہ نے اپنے فتاویٰ میں صرف سالکین کے جوابات دینے پر ہی اکتفاء نہیں کیا بلکہ آپ نے ان سوالات کے جوابات کے ضمن میں بعض ایسے علمی نکات بیان کئے ہیں جو مستقبل کے مفتی کے لئے تشریح اصول کے اعتبار سے اسی طرح نہایت مفید ہیں جس طرح حجازی حضرات کی بیان کردہ آئین و قانون کی تشریحات و تعبیرات مستقبل کے ججوں کے لئے مشعل راہ ہوتی ہیں۔

چنانچہ حضرت فقیہ اعظم نے اپنے فتاویٰ میں اصول فقہ کی جو تعبیر و تشریح بیان فرمائی ہے وہ بلاشبہ فتویٰ نویسی میں مدد و معاون ثابت ہو رہی ہے اور ہوتی رہے گی۔

سنت فقہ اسلامی کا دوسرا بڑا ماخذ ہے، آپ نے سنت سے استدلال کے اصولوں کی تشریح کے ضمن میں ایک فتویٰ میں لکھا کہ

حدیث دانی صرف اس کا نام نہیں کہ ایک روایت سے حدیث کو دیکھ کر کوئی حکم لگا دیا

☆ الاصل برآة الذمہ ☆ بنیادی طور پر ذمہ سے بری ہونا مقصود ہے ☆

جائے بلکہ طرق مختلفہ پر نظر کر کے نتیجہ نکالنا لازم ہے۔ (ج ۳ ص ۶۳)

مستقبل کے مفتیان کرام کی تربیت و رہنمائی فرماتے ہوئے آپ لکھتے ہیں:

مفتی کو صرف کتب ظاہر الروایہ میں منقول احکام پر جامد نہیں ہونا چاہئے بلکہ اپنے زمانہ کے احوال و واقعات کے پیش نظر فتویٰ دینا چاہئے ورنہ لوگوں کے حقوق ضائع کرنے کا سبب بنے گا۔
(ج ۴ ص ۷۴)

عرف کا اعتبار فقہ حنفی کی خاص خصوصیت ہے، چنانچہ عرف کے بارے میں حضرت فقیہ اعظم فرماتے ہیں،

آج عرف عام یہ ہے کہ رب المال اور مضارب دونوں شریک نفع و نقصان ہوتے ہیں تو فتوائے جواز چاہئے بلکہ لازم و لا بدی ہے کہ جواز کا فتویٰ دیا جائے۔ (۷۵/۳)

عرف کے بارے میں اپنی رائے کو مدلل کرنے کے لئے آپ نے رد الحجاز کے حوالے سے لکھا ہے کہ
ليس للمفتي ولا القاضي ان يحكما بظاهر الرواية وبترك العرف (۷۵/۳)
عرف اور عادت کی مزید تائید کرتے ہوئے

فقہاء کے بیان کردہ اس اصول کہ **من لم يكن عالما باهل زمانه فهو جاهل** کی تشریح میں آپ نے لکھا:

جسے اپنے دور کے لوگوں کے عادات و اطوار معلوم نہ ہوں تو وہ جاہل ہے۔ یعنی فتویٰ نہیں دے سکتا اور ہر زمانے اور ہر ملک کا عرف اپنا اپنا ہے، لہذا اسی کا اعتبار ہوگا۔ (۷۸/۳)

معاشیات گو علماء کا موضوع خاص نہیں مگر معاشی حوالہ سے پوچھے گئے سوالات پر بھی آپ نے قلم اٹھایا، چنانچہ جب بینک اور بنگاری کی مخالفت میں بعض علماء نے تمام حدود عبور کر لیں اور بینک کے ہر قسم کے لین دین کو حرام قرار دے دیا، حتیٰ کہ بینک کی ملازمت اور ملازمین سے تعلق و رشتہ داری تک کو حرام کہا، تو آپ نے مضاربت کے اصول پر بینک کے کاروبار کو جائز لکھا، چنانچہ آج بہت سے بینک مضاربت کے طریقے پر بنگاری کر رہے ہیں۔

کی سند دے کر اس کا خادم بن جائے تو یہ ناممکن ہے۔ کیونکہ مذہب خدا سے ہے اور خداوند کریم اپنے بندوں کی فلاح چاہتا ہے اور فلاح جہالت میں نہیں..... لہذا مذہب ہر دور جاہلی کی جہالت کو مٹانے کے درپے ہو جاتا ہے اور جب یہ جہالت مٹانے کے درپے ہوتا ہے تو یقیناً جاہلوں کا ساتھ نہیں دیتا بلکہ ان کی اصلاح کر کے انہیں ساتھ چلانے کی کوشش کرتا ہے اور اصلاح وہ چاہتے نہیں تو پھر وہ شور مچانے لگتے ہیں کہ مذہب نئے دور کا ساتھ دینے سے قاصر ہے۔

ایسے لوگوں نے مذہب کو شاید تھرنا میٹر یا مرغ باد نما سمجھ لیا ہے اور ان کا خیال ہے کہ مذہب کا کام یہ ہے کہ وہ ہر تعمیر کا ساتھ دے اور ہر دور کا درجہ حرارت بتانے کا کام کرے جبکہ مذہب درجہ حرارت بتانے کا نہیں بلکہ درجہ حرارت بنانے قوموں میں حرارت پیدا کرنے اور انقلابات کا مقابلہ کرنے کی صلاحیت پیدا کرتا ہے۔ اس کا کام مرغ باد نما کی طرح ہواؤں کا رخ بتانا نہیں ہواؤں کا رخ متعین کرنے کا ہے۔ حضرت فقیہ اعظم رحمۃ اللہ علیہ جیسی مذہبی شخصیات اللہ تبارک و تعالیٰ نے ہر دور میں پیدا کی ہیں جو اپنی خدا داد صلاحیتوں سے قوموں کی رہنمائی کا فریضہ انجام دیتی رہی ہیں۔ ان کا کام ہر دور کی خرافات کو سند جواز فراہم کرنا اور اس پر اپنی مہر تصدیق ثبت کرنا نہیں ہوتا بلکہ ایسی فقہی شخصیات اپنی ذمہ داریوں سے آگاہ ہوتی ہیں اور وہ اپنے دور کی خرافات و خرافاتیوں کے خلاف شمشیر برہنہ ہو کر جہاد کرتی ہیں، یہ جہاد کبھی قلم سے ہوتا ہے، کبھی زبان سے تو کبھی میدان جہاد میں تلوار سے، ہمارے اسلاف کی تاریخ ایسی مثالوں سے پر ہے۔ ضرورت اس امر کی ہے کہ آج کے نازک دور کے مفتیان کرام اپنی ذمہ داریوں کو سمجھیں، نئے دور کے تقاضوں پر نظر رکھیں، تیسیر کے اصول پر فتاویٰ دیں مگر بنیادی اصولوں پر کبھی سمجھوتہ نہ کریں، آج کے دور کے فتن میں سے ایک بڑا فتنہ سیم وزر کا لالچ ہے، غیر مسلم اقوام کے گماشتے، صہیونی ایجنٹ، اور گریٹر اسرائیل کے حامی ہر عالم مفتی کے ہٹے بظاہر بڑے نرم مگر بیاطن اتنے ہی شدید مخالف ہیں، وہ علماء عصر کو سونے چاندی اور جواہرات سے تولنے کے لئے تیار ہیں بشرطیکہ علماء ان کے ایجنڈے پر آجائیں۔ میں خراج تحسین پیش کرتا ہوں علماء وقت کو اور بالخصوص تنظیم المدارس اہل سنت کے اراکین کو کہ وہ ہر پیش کش ٹھکرا کر تاحال علم و علماء کا وقار قائم رکھے ہوئے ہیں۔ ناروے و امریکہ کی ضیافتیں بھی انہیں جاہ مستقیم سے ہٹانے میں تاحال کامیاب نہیں ہو سکیں اور نہ کوئی منصب و عہدہ انہیں اسلاف کی ترجمانی کے حق سے

محروم کر سکا ہے۔

آج کی یہ فقیہ اعظم کانفرنس اس بات کی متقاضی ہے کہ حضرت فقیہ اعظم کے نقش قدم پر چلتے ہوئے فقہ اسلامی کی تشکیل جدید کا عمل جاری رکھا جائے، نت نئے مسائل پر گفتگو اور مذاکرات کے عمل کو تیز کیا جائے، نئے دور کے فقہی چیلنجز کو قبول کرنے کی بھرپور تیاری کی جائے اور اسلاف کی قائم کردہ روایات کو زندہ کیا جائے۔

حضرت علامہ مفتی محبت اللہ نوری دامت برکاتہم العالیہ اور بزم غلامان فقیہ اعظم کو رب العالمین اجر جزیل عطا فرمائے کہ انہوں نے اس فقہی اجتماع کا اہتمام کیا اور ہمیں حضرت فقیہ اعظم کی مجلس میں مدعو کر کے اہل علم کی صحبت میں چند ساعتیں گزارنے کا موقع بخشا۔

اللہ تبارک و تعالیٰ حضرت فقیہ اعظم کے افکار و آراء سے امت مسلمہ کو تادیر مستفید و مستفیض ہونے کی توفیق عطا فرمائے اور حضرت کے تلامذہ و اخلاف کو فقہ اسلامی کی خدمت کی توفیق عطا فرمائے۔

اس دعا ازمن و جملہ جہاں آمین باد

تنظیم المدارس اہل سنت

کے کل پاکستان کنونشن اور

قمر الاسلام گریجویٹس ایسوسی ایشن کے ملک گیر کنونشن

کے انعقاد پر

مبارک باد

☆ مجلس ادارت ☆ مجلہ فقہ اسلامی کراچی